



ஈழமக்கள் புரட்சிகர விடுதலை முன்னணி- பத்மநாயா
ඊළම් ජනතා විප්ලවීය විමුක්ති පෙරමුණ - පත්මනාබා
EELAM PEOPLE'S REVOLUTIONARY LIBERATION FRONT-PATHMANABHA

15சி, கெப்பிட்டிபொல மாவத்த
கொழும்பு -05

பத்திரிகை அறிக்கை

08-03-2006.

புலிகள் மாற்று தமிழ் அமைப்புக்களைத் துணைப் படைகள் அல்லது ஒட்டுப்படைகள் என்று இழிவு படுத்தி அவதூறு செய்து நிந்தனை செய்து வடக்கு கிழக்கை விட்டு மாற்று தமிழ் ஜனநாயக அரசியல் கட்சிகளை வெளியேற்றுவதற்கான சதியில் இறங்கியுள்ளனர். இந்த சதி தொடர்பாக அரசாங்கமும் சர்வதேச சமூகமும் மிகுந்த விழிப்புடன் இருக்க வேண்டும் என்று நாம் வினயமாகக் கேட்டுக் கொள்கிறோம். ஈழ மக்கள் புரட்சிகர விடுதலை முன்னணி இற்றைக்கு 18 ஆண்டுகளுக்கு முன்னர் ஆயுத போராட்டத்தில் இருந்து ஜனநாயக அரசியல் கட்சியாக பரிணமித்த ஒரு வரலாற்று சிறப்புமிக்க அமைப்பாகும். இக்காலப் பகுதியில் வடக்கு கிழக்கு மாகாணசபை, இலங்கை பாராளுமன்றம், உள்ளூராட்சி சபைகளுக்கு ஜனநாயக தேர்தல் வழிமுறைகளினூடாக பிரதிநிதிகளை அனுப்பிய அமைப்பு. இந்த ஜனநாயக முறை உலகளாவிய அளவில் ஏற்றுக்கொள்ளப்பட்ட ,சமகால உலகில் மிகவும் ஆர்வத்துடன் வரவேற்கப்படும் ஒரு முறைமையுமாகும். புலிகள் வடக்கு கிழக்கில் பாரம்பரியமான தமிழ் அரசியல் கட்சிகளை மாத்திரமல்லாமல் கடந்த இரண்டு தசாப்தங்களிலும் உருவாகி செயற்பட்டு வந்த கட்சிகள் மீது ஈவிரக்கமற்ற படுகொலை தாக்குதல்களை மேற்கொண்டு வந்திருக்கிறார்கள்.

தமிழ் மக்களின் விருப்பத்திற்கு அபிலாசைகளுக்கு விரோதமாக அவர்களின் விருப்பத்தேர்விற்கு விரோதமாக ஏகபிரதிநிதித்துவம் என்ற தமது மா.பியா பாணியிலான ஆட்சியை முழுத் தமிழ் தேசத்தின் மீதும் வலிந்து திணிக்கும் காரியத்தை மேற்கொண்டு வந்திருக்கிறார்கள். இந்த ஏகபிரதிநிதித்துவம் ஜனநாயக உணர்வு கொண்டவர்களால், நாடுகளால் நாகரீகமான மனிதகுலத்தால் சகித்துக்கொள்ள முடியாத ஒன்றாகும். அதனை ஈழத்தமிழர்களின் தலையில் கட்டுவதற்கு சர்வதேச சமூகம் அனுசரணையாகிவிடக்கூடாது.

தம்முடன் உடன்படாதவர்கள், ஒத்துப் போகாதவர்கள், கீழ்ப்படியாதவர்கள், அனைவரையும் சமூகவிரோதிகள், தேசத்துரோகிகள், கைக்கலிகள், துரோகிகள், துணைப்படைகள், ஒட்டுப்படைகள் என்று புலிகள் தூற்றுவது அதன் மூலம் தாம் செய்யும் அக்கிரமம், அநியாயப் படுகொலைகளை நியாயப்படுத்துவது புலிகளின் வரலாறு தெரிந்தவர்களுக்கு ஒன்றும் ஆச்சரியமான விடயமல்ல.

அவர்கள் உள்ளூர் மாற்று தமிழ் தலைமைகளுக்கு எதிராக மாத்திரம் இத்தகைய படுகொலைகளை கட்டவிழ்த்து விடவில்லை. இந்திய சுதந்திரப் போராட்டத்தில் ஈடுபட்ட ஒன்றரை நூற்றாண்டு மேற்பட்ட வரலாற்றையுடைய இந்திய காங்கிரஸ் கட்சியின் இளம் தலைவர், முன்னாள் இந்தியப் பிரதமர் ராஜீவ்காந்தி தமிழர் ஐக்கிய விடுதலைக் கூட்டணியின் தலைவர் அமிர்தலிங்கம் உள்ளிட்ட தலைவர்கள் பலரை அவர்கள் அழித்தொழித்திருக்கிறார்கள். சிங்கள மக்களின் தலைவர்களான காமினி திசாநாயக்கா, பிரேமதாசா போன்றவர்களை அவர்கள் படுகொலை செய்திருக்கிறார்கள். சுமார் 800 ஆண்டுகளுக்கு மேலாக தமிழ் மக்களுடன் ஒன்றாக வசித்து வந்த முஸ்லீம் மக்களை, மொத்த முஸ்லீம் சமூகத்தையே ஒற்றர்கள் என்று பழி சுமத்தி யாழ்ப்பாணத்திலிருந்தும், வடக்கின் ஏணைய பகுதிகளில் இருந்தும் உடுத்த துணிபுடன் வெளியேற்றி இருக்கிறார்கள்.

ஒரு தலைமுறையைச் சேர்ந்த தமிழ் தலைவர்களில் எவரையாவது புலிகள் விட்டு வைத்ததாக யாராவது சான்று பகர முடியுமா?

எனவே புலிகள் இழுத்த இழுப்புக்கெல்லாம் ஆடாமல் சர்வதேச சமூகமும் இலங்கை அரசும், விழிப்புடன் செயற்பட வேண்டும். புலிகளின் ஒட்டுப்படை புரளியை யாராவது

ஒப்புக்கொள்வார்களானால் அவர்கள் புலிகள் மேற்கொண்ட இத்தகைய அக்கிரமங்கள் அத்தனையையும் ஒப்புக்கொண்டதென்றே பொருள்படும்.

மாற்று அரசியல் கட்சிகள் மாத்திரமல்ல, அவர்களுக்கு எதிரான, அவர்கள் எதிரிகளாக கருதும் கல்விமான்களை, அரச அதிகாரிகளை, சாதாரண மக்களை ஈவிரக்கமின்றி இதேபோன்று பல்வேறு அவதூறுகளை சுமத்தியே கொன்றொழித்திருக்கிறார்கள். இந்த தகவல் தொழில்நுட்ப யுகத்தில் புலிகளின் புரளியை, புலுடாவை யாரும் நம்புவார்களாக இருந்தால் அவர்கள் ஒன்றில் முட்டாள்களாக இருக்க வேண்டும் ,இல்லாவிடில் அவர்களின் நடத்தையில் உள்நோக்கம் இருக்க வேண்டும் என்று கருத இடமுண்டு.

2002 பெப்ரவரி மாதத்தில் இருந்து இன்றுவரை புலிகள் எத்தனை மனித உரிமை மீறல்களில் ஈடுபட்டார்கள், படையினர் எத்தனை மனித உரிமை மீறல்களில் ஈடுபட்டார்கள், வெவ்வேறு கட்சிகள் எத்தனை மனித உரிமை மீறல்களில் ஈடுபட்டார்கள் என்ற தகவல்கள் எல்லாம் யுத்த நிறுத்த கண்காணிப்புக் குழு, இலங்கையின் மனித உரிமை செயலகத்தின் ஆவணங்கள், சர்வதேச மனித உரிமை அமைப்புகளின் அறிக்கைகள், பொலிஸ் முறைப்பாடுகள் எல்லாவற்றிலும் விவரிக்கக்கிண்ப்பன. கைப்புண்ணுக்கு கண்ணாடி தேவையில்லை. புலிகள் நடத்திய படுகொலை வெறியாட்டம் வரம்பற்றது. எனவே இவற்றையெல்லாம் சீர்தூக்கியே புலிகளின் உள்நோக்கத்தை புரிந்து கொள்ள முற்பட வேண்டும்.

இது யாருக்கும் புரியாததொன்றல்ல. பிரபாகரனின் அதிகார வெறி தமிழ் மக்கள் மீது அளவு கடந்த சர்வாதிகாரத்தை திணிப்பதற்கான நற்பாசை ஒன்றே இதில் அடங்கியிருக்கிறது.

புலிகளின் மக்கள் மீதான நம்பிக்கையின்மே புலிகளை இவ்வாறு கோரிக்கை விடத் தூண்டுகிறது. தமிழ் மக்களுக்கு ஜனநாயக சுதந்திரம் அனுமதிக்கப்படுமானால் அது தமக்கு பெரும் அச்சுறுத்தலாகிவிடும், சாவுமணியாகிவிடும் என்பதே புலிகளின் பீதியாகும்.

பல ஆயிரக்கணக்கான மனிதர்களை கொன்றொழித்து வெளிநாடுகளிலும் உள்ளூரிலும் தமிழர்களிடம் அச்சுறுத்தியும், அழுத்தம் கொடுத்தும்,அபகரித்தும் பெற்றுக் கொண்ட பண பொருளாதார ஆதாயங்கள் பாதுகாக்கப்பட வேண்டுமானால், சிறுவர் சிறுமியரை கேட்பாரின்றி யுத்தத் தேவைகளுக்காக பிடித்துச் செல்ல வேண்டுமானால், முழு மக்கள் சமூகத்தையுமே மந்தைக் கூட்டங்களாக நடத்த வேண்டுமானால் தட்டிக் கேட்பதற்கு, இந்த அராஜகங்களை எதிர்த்து குரல் கொடுப்பதற்கு யாரும் வடக்கு கிழக்கில் இருக்கக்கூடாது. அதற்காகவே புலிகள் மாற்று தமிழ் கட்சிகளை துணைப்படைகள் என்று அவதூறு செய்து வடக்கு கிழக்கை விட்டு வெளியேற்றுவதற்கான விபரீத முயற்சியில் ஈடுபட்டுள்ளார்கள். இந்த விபரீதத்தை சர்வதேச சமூகம் புரிந்து கொள்ள வேண்டும். புலிகளின் ஜனநாயக விரோத நோக்கங்களுக்கு உடந்தையாகி விடக்கூடாது.

ஈழ மக்கள் புரட்சிகர விடுதலை முன்னணியை பொறுத்தவரை தமிழ் மக்களின் நீண்டகால அபிலாசையான இனப்பிரச்சினைக்கு நிரந்தர தீர்வு காண்பதற்காகவும், தமிழர்கள் மத்தியில் ஜனநாயகத்தை உருவாக்குவதற்காகவும் ஆயிரக்கணக்கான தோழர்களை தியாகம் செய்த கட்சி. 1987 இந்திய இலங்கை ஒப்பந்தத்தின் அடிப்படையில் வடக்கு கிழக்கில் மாகாண அரசொன்றை நிறுவுவதற்காக தன்னை அர்ப்பணித்த கட்சி. சமூகத்தில் நிகழும் சகலவிதமான ஏற்றத் தாழ்வுகளையும் களைந்தெறிய புறப்பட்ட கட்சி. கள்ளக்கடத்தல் பேர்வழியான பிரபாகரனும் அவனது கூட்டாளிகளும், பாலசிங்கம் போன்ற நாலாந்தர பேர்வழியும் இந்த கட்சியை பற்றி பேசுவதற்கு எந்த அருகதையும் அற்றவர்கள் என்பதை சர்வதேச சமூகத்துக்கும், இலங்கை அரசுக்கும் நாங்கள் சுட்டிக்காட்ட விரும்புகிறோம். புலிகளிடமிருந்து எங்களுக்கு எந்த புனிதர் பட்டமும் எங்களுக்கு தேவையில்லை. அப்படியேதும் வழங்கப்படும் எனில் நாம் உண்மையிலேயே தவறான மனிதர்களே.

புலிகள் கிளப்பிவிட்டுள்ள வம்புப் புரளியில் சர்வதேச சமூகமும் இலங்கை அரசும் காலத்தை விரயமாக்குவது ஆரோக்கியமான விடயமல்ல. அது தமிழர்களையும், ஒட்டு மொத்த இலங்கையர் சமூகத்தையும் நரக படுகுழியில் தள்ளுவதாகவே அமையும். இது மிகவும் அபாயகரமான ஒரு விளையாட்டு என நாம் எச்சரிக்க விரும்புகிறோம்.

யுத்த நிறுத்த ஒப்பந்தம் என்பது வடக்கு கிழக்கில் ஜனநாயகத்தையும் பலகட்சி செயற்பாடுகளுக்கான உத்தரவாதங்களையும் மனித உரிமைகளையும் உள்ளடக்கியதாக திருத்தியமைக்கப்பட வேண்டும்.

புலிகள் தாம் எவ்வளவுக்கு எவ்வளவு அட்டுழியம் புரிகிறார்களோ அந்தளவுக்கு மக்களும் சர்வதேச சமூகமும் அரசும் இறங்கிவருவார்கள் என்று எதிர்பார்க்கிறார்கள். கடந்த கால் நூற்றாண்டுகளாக இவ்வாறுதான் அவர்கள் செயற்பட்டு வருகிறார்கள். அதாவது அழிச்சாட்டியம், அட்டுழியங்கள் ஊடாக தமது அகங்கார அதிகார கொலை வெறி அபிலாசைகளை பூர்த்தி செய்வது.

சமாதானம் உருவாக வேண்டும் என்பதற்காக மனித உரிமை ஜனநாயகத்தை புலிகளின் காலடியில் சரணாகதியடைய வைக்க முடியாது. அது உண்மையான சமாதானமாகவும் இருக்க முடியாது. நாங்கள் உலகில் சுதந்திரமான நாகரீகமான மக்கள் போல் வாழ விரும்புகிறோம். காட்டு மிராண்டிகளாக அல்ல. காட்டுமிராண்டிகளுக்கு அடிபணிந்தும் அல்ல.

ஈழ மக்கள் புரட்சிகர விடுதலை முன்னணி தமிழ் மக்களுக்கு நிரந்தர தீர்வாய் பெற்றுக் கொடுப்பதற்காகவும், வடக்கு கிழக்கில் ஜனநாயகம், மனித உரிமைகளை உறுதி செய்வதற்காகவும், இலங்கையின் சகல சமூகங்களிடையே சமத்துவமான ஜக்கியத்தை ஏற்படுத்துவதற்காகவும் இடையறாது போராடும் என்பதையும் தெரிவித்துக்கொள்கிறோம்.

தி. ஸ்ரீதரன்
பொதுச் செயலாளர்
ஈ.பி.ஆர்.எல்.எப் - பத்மநாபா

தொலைபேசி இல - 2505372,
பெக்ஸ் - 2552840